

ALL INDIA RADIO THIRUVANANTHAPURAM



ആകാശവാണി, തിരുവനന്തപുരം  
പ്രാദേശിക വാർത്തകൾ

TIME: 06.30 PM

DATE: 15.02.2026

പ്രധാനവാർത്തകൾ

1. ഇന്ത്യ AI ഇംപാക്ട് ഉച്ചകോടിയോടനുബന്ധിച്ചുള്ള എക്സ്പോസ്റ്റ് ന്യൂഡൽഹിയിൽ നാളെ തുടക്കമാകും. പ്രധാനമന്ത്രി നരേന്ദ്ര മോദി ഉദ്ഘാടനം നിർവഹിക്കും.
2. 'വിഷൻ 2031 വികസനവും ജനാധിപത്യവും' അന്താരാഷ്ട്ര സമ്മേളനം മുഖ്യമന്ത്രി പിണറായി വിജയൻ ഉദ്ഘാടനം ചെയ്യും.
3. സ്റ്റീൻ ബാങ്കുൾപ്പെടെ 283.60 കോടി രൂപയുടെ പദ്ധതികൾക്ക് കോട്ടയം മെഡിക്കൽ കോളേജിൽ മുഖ്യമന്ത്രി പിണറായി വിജയൻ നാളെ തുടക്കം കുറിക്കും.
4. ആലിൻ ഷെറിൻ എബ്രഹാമിന് നാടിന്റെ കണ്ണീർ പ്രണാമം; സംസ്കാരം ഔദ്യോഗിക ബഹുമതികളോടെ പത്തനംതിട്ടയിൽ നടന്നു.
5. തീവ്ര വോട്ടർപട്ടിക പരിഷ്കരണത്തിന്റെ ഭാഗമായുള്ള അന്തിമ വോട്ടർപട്ടിക ഈ മാസം 21-ന്; സംസ്ഥാനത്തെ ഹിയറിങ് പൂർത്തിയായതായി മുഖ്യ തിരഞ്ഞെടുപ്പ് ഓഫീസർ രത്തൻ യു കേൽക്കർ.
6. പുരുഷ ടി 20 ക്രിക്കറ്റ് ലോകകപ്പിൽ ഇന്ത്യ-പാകിസ്ഥാൻ മത്സരം അൽപ്പസമയത്തിനകം കൊളംബോയിൽ.



---

### ഇന്ത്യ AI ഇംപാക്ട് ഉച്ചകോടി

ഇന്ത്യ AI ഇംപാക്ട് ഉച്ചകോടിയോടനുബന്ധിച്ചുള്ള AI ഇംപാക്ട് എക്സ്‌പോസ്റ്റ് ന്യൂഡൽഹി ഭാരത് മണ്ഡപത്തിൽ നാളെ തുടക്കമാകും. പ്രധാനമന്ത്രി നരേന്ദ്ര മോദി ഉദ്ഘാടനം നിർവഹിക്കും. നയരൂപീകരണം പ്രായോഗികതലവുമായും, സാങ്കേതികവിദ്യ സാധാരണ ജനങ്ങളുമായും സംഗമിക്കുന്ന നിർമ്മിതബുദ്ധി പ്രവർത്തനങ്ങളുടെ ദേശീയ പ്രദർശനമാകും എക്സ്‌പോ.



### വിഷൻ 2031 (ഇൻട്രോ)

കേരള മോഡലിന്റെ തുടർച്ചയായി നവകേരള നിർമ്മിതി സംസ്ഥാനത്തിന്റെ പുതിയ കുതിച്ചുചാട്ടത്തെ കുറിക്കുന്നതായി മുഖ്യമന്ത്രി പിണറായി വിജയൻ. 'വിഷൻ 2031 വികസനവും ജനാധിപത്യവും' അന്താരാഷ്ട്ര സമ്മേളനം ഉദ്ഘാടനം ചെയ്യുകയായിരുന്നു അദ്ദേഹം.

(വോയിസ്)

നിയമസഭയിലെ ശങ്കരനാരായണൻ തമ്പി ഹാളിൽ നടന്ന ചടങ്ങിൽ മന്ത്രി ജി ആർ അനിൽ അധ്യക്ഷനായി. നൊബേൽ ജേതാവ് അമർത്യ സെൻ, ചരിത്രകാരി റൊമില മാഷർ എന്നിവർ ഓൺലൈനായി പങ്കെടുത്തു.



### സ്റ്റാർട്ട് വില്ലേജ് - മന്ത്രി കെ രാജൻ

സംസ്ഥാനത്തെ വിവിധ ജില്ലകളിൽ നിർമ്മാണം പൂർത്തിയായ 27 സ്റ്റാർട്ട് വില്ലേജ് ഓഫീസുകളുടെ ഉദ്ഘാടനം മന്ത്രി കെ.രാജൻ നാളെ തിരുവനന്തപുരത്ത് നിർവഹിക്കും. ഭരണാനുമതി ലഭിച്ച 885 വില്ലേജുകളിൽ 595 എണ്ണമാണ് ഇതിനകം സ്റ്റാർട്ട് വില്ലേജുകളാക്കിയത്.



### വൈഗ കാർഷിക മേള

സംസ്ഥാന കാർഷിക വികസന വകുപ്പിന്റെ ആഭിമുഖ്യത്തിൽ തിരുവനന്തപുരത്ത് നടക്കുന്ന വൈഗ കാർഷിക പ്രദർശന വിപണന മേളയുടെ ഏഴാം പതിപ്പ് നാളെ സമാപിക്കും. വേൾഡ്

---

മാർക്കറ്റ് മൈതാനത്ത് നടക്കുന്ന സമാപന ചടങ്ങ് മന്ത്രി കെ രാജൻ ഉദ്ഘാടനം ചെയ്യും.



**കോട്ടയം മെഡിക്കൽ കോളേജ് (ഇൻട്രോ)**

കോട്ടയം മെഡിക്കൽ കോളേജിൽ 283.60 കോടി രൂപയുടെ പദ്ധതികൾക്കു മുഖ്യമന്ത്രി പിണറായി വിജയൻ നാളെ തുടക്കം കുറിക്കും . സർജിക്കൽ ബ്ലോക്ക്, കാത്തുപാബ്, സ്കിൻബാക്, മദർ ന്യൂബോൺ കെയർ യൂണിറ്റ്, ലാക്ടേഷൻ മാനേജ്മെന്റ് സെന്റർ തുടങ്ങിയവ പദ്ധതികളിൽ ഉൾപ്പെടുന്നു. വിശദാംശങ്ങളിലേക്ക്.....

**(വോയ്സ്)**

കിഫ്ബിയിലൂടെ 257 കോടി രൂപ ചെലവഴിച്ചാണ് 33,642 ചതുരശ്ര മീറ്റർ വിസ്തീർണത്തിൽ സർജിക്കൽ ബ്ലോക്ക് സജ്ജമാക്കിയത്. സംസ്ഥാനത്തെ രണ്ടാമത്തെ സ്കിൻ ബാങ്കാണ് ഇവിടെ പ്രവർത്തനമാരംഭിക്കുന്നത്. കൂടുതൽ രോഗികൾക്ക് ഉപയോഗപ്രദമാകുക എന്ന ലക്ഷ്യത്തോടെയാണ് ആശുപത്രിയിലെ രണ്ടാമത്തെ കാത്തുപാബ് സ്ഥാപിച്ചത്. ഇലക്ട്രോ ഫിസിയോളജി, മൾട്ടി ഇമേജിംഗ് ഡിസ്പ്ലേ സൗകര്യങ്ങളും ഇവിടെയുണ്ട്. മുലപ്പാൽ ശേഖരിച്ച് ശാസ്ത്രീയമായി സംസ്കരിച്ച് ആവശ്യമുള്ള കുഞ്ഞുങ്ങൾക്ക് നൽകുന്നതിനായാണ് കോമ്പ്രിഹെൻസീവ് ലാക്ടേഷൻ മാനേജ്മെന്റ് സെന്റർ. ഗൈനക്കോളജി വിഭാഗത്തിൽ അമ്മയ്ക്കും കുഞ്ഞിനും ഒരുമിച്ച് പരിചരണം നൽകുന്ന മദർ ന്യൂബോൺ കെയർ യൂണിറ്റും സജ്ജമാക്കി. പാരാ മെഡിക്കൽ ഹോസ്റ്റൽ, നവീകരിച്ച ഒ.പി വിഭാഗം, 50 കുഞ്ഞുങ്ങളെ സംരക്ഷിക്കാനാകുന്ന അത്യാധുനിക സൗകര്യങ്ങളോടെയുള്ള ക്രഷ് എന്നിവയും നാളെ ഉദ്ഘാടനം ചെയ്യും. ചടങ്ങിൽ മന്ത്രി വീണ ജോർജ് അധ്യക്ഷത വഹിക്കും. മന്ത്രി വി.എൻ വാസവൻ, എംപിമാരായ പ്രാൻസിസ് ജോർജ്, ജോസ് കെ മാണി തുടങ്ങിയവർ സംബന്ധിക്കും.

ന്യൂസ് ഡെസ്ക് ആകാശവാണി.....



---

### ആലിൻ ഷെറിൻ-സംസ്കാരം

കേരളത്തിലെ ഏറ്റവും പ്രായം കുറഞ്ഞ അവയവദാതാവായ ആലിൻ ഷെറിൻ എബ്രഹാമിൻറെ സംസ്കാരം ഔദ്യോഗിക ബഹുമതികളോടെ ജന്മനാടായ പത്തനംതിട്ടയിലെ മല്ലപ്പള്ളി നെടുങ്ങാടപ്പള്ളി സി എസ് ഐ സെന്റ് തോമസ് പള്ളിയിൽ നടന്നു. സംസ്ഥാന മന്ത്രിമാർ ഉൾപ്പെടെയുള്ള പ്രമുഖർ പങ്കെടുത്തു. പത്തുമാസം പ്രായമുള്ള കുഞ്ഞിന് വാഹനാപകടത്തിൽ മസ്തിഷ്കമരണം സംഭവിക്കുകയായിരുന്നു. നാലുപേർക്കാണ് കുഞ്ഞിൻറെ അവയവങ്ങൾ പുതുജീവനേകിയത്.



### ശിവരാത്രി

ഇന്ന് മഹാ ശിവരാത്രി. സംസ്ഥാനത്തൊട്ടാകെ വിവിധക്ഷേത്രങ്ങളിലും ആശ്രമങ്ങളിലും മഠങ്ങളിലും ശിവരാത്രി ആഘോഷങ്ങൾ പുരോഗമിക്കുകയാണ്. പ്രധാന ശിവ ക്ഷേത്രങ്ങളിൽ ബലിതർപ്പണ ചടങ്ങുകൾ നടന്നു. ശിവരാത്രി മഹോത്സവത്തോടനുബന്ധിച്ച് കൊച്ചി മെട്രോ ഇന്നും നാളെയും പ്രത്യേക സർവീസ് നടത്തും.



### ശബരിമല യുവതി പ്രവേശനം

ശബരിമല യുവതീപ്രവേശനവുമായി ബന്ധപ്പെട്ട ഹർജി സുപ്രീം കോടതി നാളെ വീണ്ടും പരിഗണിക്കും. വിഷയം കോടതി എങ്ങനെ പരിശോധിക്കുമെന്ന് മനസ്സിലാക്കിയ ശേഷം സംസ്ഥാന സർക്കാർ നിലപാട് സ്വീകരിക്കുമെന്ന് മന്ത്രി പി രാജീവ് പ്രതികരിച്ചു.



### തീവ്ര വോട്ടർപട്ടിക

സംസ്ഥാനത്ത് തീവ്ര വോട്ടർപട്ടിക പരിഷ്കരണ നടപടികൾ പുരോഗമിക്കുന്നു. കരട് വോട്ടർപട്ടികയിൽ ഉൾപ്പെടുത്തിന് ശേഷം പിശകുകൾ കണ്ടെത്തിയതിനെ തുടർന്ന് നോട്ടീസ് നൽകിയവർക്കുള്ള ഹിയറിംഗ് പൂർത്തിയായതായി മുഖ്യ തിരഞ്ഞെടുപ്പ് ഓഫീസർ രത്തൻ യു കേൽക്കർ അറിയിച്ചു. അന്തിമ വോട്ടർപട്ടിക ഈ മാസം 21 ന് പ്രസിദ്ധീകരിക്കും.



**അപേക്ഷ ക്ഷണിച്ചു**

കോട്ടയം, എറണാകുളം ജില്ലകളിലേക്കും കേന്ദ്രഭരണ പ്രദേശമായ ലക്ഷദ്വീപിലേക്കും ആകാശവാണി പാർട്ട് ടൈം കറന്യോണ്ടൻറിനെ കരാർ അടിസ്ഥാനത്തിൽ നിയമിക്കുന്നതിനുള്ള അപേക്ഷകൾ ഈ മാസം 17 വരെ സ്വീകരിക്കും. അപേക്ഷകർ ജില്ലാ ആസ്ഥാനത്തിന്റെ 10 കി.മീ. ചുറ്റളവിൽ സ്ഥിരതാമസക്കാരാകണം. കൂടുതൽ വിവരങ്ങൾക്ക്

[newsonair.gov.in](http://newsonair.gov.in), [prasarbharati.gov.in](http://prasarbharati.gov.in) എന്നീ വെബ്സൈറ്റുകൾ സന്ദർശിക്കുക.



**എസ് എസ് എൽ സി മോഡൽ**

സംസ്ഥാനത്ത് എസ്.എസ്.എൽ.സി മോഡൽ പരീക്ഷയ്ക്ക് നാളെ തുടക്കം. ഈ മാസം 20 ന് അവസാനിക്കുന്ന രീതിയിൽ രാവിലെയും ഉച്ചയ്ക്കുമായാണ് പരീക്ഷ ക്രമീകരിച്ചിട്ടുള്ളത്. പത്താം ക്ലാസ് പൊതു പരീക്ഷ മാർച്ച് അഞ്ചിന് ആരംഭിച്ച് 30 ന് അവസാനിക്കും.



**ചെറുകോൽപ്പുഴ (ഇൻട്രോ)**

114-ാമത് അയിരൂർ - ചെറുകോൽപ്പുഴ ഹിന്ദുമത പരിഷത്തിനു തുടക്കമായി. തിരുനാവായ മഹാമാഘ മഹോത്സവ പരമാചാര്യൻ മഹാമണ്ഡലേശ്വർ സ്വാമി ആനന്ദവനം ഭാരതി മഹാരാജ് ഉദ്ഘാടനം നിർവഹിച്ചു.

വിശദാംശങ്ങളുമായി ആകാശവാണി പത്തനതിട്ട ജില്ലാ പ്രതിനിധി ശ്രീജി എസ് ശ്രീധർ. (വോയ്സ്)



**പോലീസ് വാഹനങ്ങളുടെ ഫ്ളാഗ് ഓഫ്**

സംസ്ഥാന പോലീസ് സേനയുടെ വിവിധ യൂണിറ്റുകൾക്കായുള്ള പുതിയ വാഹനങ്ങളുടെ ഫ്ളാഗ് ഓഫ് നാളെ ഉച്ചയ്ക്ക് 11.45 ന് മുഖ്യമന്ത്രി പിണറായി വിജയൻ നിർവ്വഹിക്കും.



**പാസിംഗ് ഔട്ട് പരേഡ് (ഇൻട്രോ)**

കണ്ണൂർ സിറ്റി പോലീസിന് കീഴിലെ 2024-26 ബാച്ച് സ്റ്റുഡൻറ് പോലീസ് കേഡറ്റുമാരുടെ സംയുക്ത പാസിംഗ് ഔട്ട് പരേഡ് നാളെ. നിയമസഭാ സ്പീക്കർ എ. എൻ. ഷംസീർ സല്യൂട്ട് സ്വീകരിക്കും.

വിശദാംശങ്ങളുമായി ആകാശവാണി കണ്ണൂർ ജില്ലാ പ്രതിനിധി കെ ഒ ശശിധരൻ.

(വോയ്സ്)



**ടി-20 ക്രിക്കറ്റ്**

പുരുഷ ടി-20 ക്രിക്കറ്റ് ലോകകപ്പിൽ ഇന്ത്യ - പാകിസ്ഥാൻ പോരാട്ടം അൽപ്പസമയത്തിനകം. ടോസ് നേടിയ പാകിസ്ഥാൻ, ഇന്ത്യയെ ബാറ്റിങ്ങിനയച്ചു. കൊളംബോ പ്രേമദാസ സ്റ്റേഡിയത്തിലാണ് മത്സരം. ഇന്നു നടന്ന മറ്റു മത്സരങ്ങളിൽ വെസ്റ്റ് ഇൻഡീസ്, നേപ്പാളിനെയും അേമരിക്ക, നമീബിയയെയും തോൽപ്പിച്ചു.



**വനിത ക്രിക്കറ്റ്**

ഓസ്ട്രേലിയൻ പര്യടനത്തിലെ ആദ്യ ടി 20 ക്രിക്കറ്റ് മത്സരത്തിൽ ഇന്ത്യൻ വനിതാ ടീമിന് ജയം. സിഡ്നിയിൽ, മഴനിയമം അനുസരിച്ച് ചുരുക്കിയ മത്സരത്തിൽ 21 റൺസിനാണ് ഇന്ത്യ വിജയിച്ചത്.



**മുഖ്യമന്ത്രി - പാലങ്ങൾ**

പിണറായി ഗ്രാമപഞ്ചായത്തിലെ ചേരിക്കൽ-കോട്ടം പാലവും അഞ്ചരക്കണ്ടി പുഴയ്ക്ക് കുറുകെ നിർമ്മിച്ച കീഴത്തൂർ പാലവും ചൊവ്വാഴ്ച മുഖ്യമന്ത്രി പിണറായി വിജയൻ നാടിന് സമർപ്പിക്കും. ധർമ്മടം നിയോജക മണ്ഡലത്തിലെ, പെരളശ്ശേരി പഞ്ചായത്തിനെയും, വേങ്ങാട് പഞ്ചായത്തിനെയും തമ്മിൽ ബന്ധിപ്പിക്കുന്നതാണ് അഞ്ചരക്കണ്ടി പുഴയ്ക്ക് കുറുകെ നിർമ്മിച്ച കീഴത്തൂർ പാലം. ചേരിക്കൽ-കോട്ടം പാലം യാഥാർഥ്യമാകുന്നതോടെ ചേരിക്കൽ പ്രദേശത്തെ ജനങ്ങൾക്ക്

---

കുത്തുപറമ്പ്-കണ്ണൂർ റോഡിലേക്കും തിരിച്ചുമുള്ള ഗതാഗതം സുഗമമാകും.



**ഉദ്യോഗസ്ഥ സംഘം തിരുവനന്തപുരത്ത്**

തെരുവുനായ പ്രശ്നം വിലയിരുത്താൻ കേന്ദ്രസഹമന്ത്രി ജോർജ് കുര്യന്റെ ഓഫീസിലെ ഉദ്യോഗസ്ഥ സംഘം തിരുവനന്തപുരത്ത് എത്തി. മേയർ വി.വി രാജേഷ് ഉൾപ്പെടെയുള്ള ബിജെപി കൗൺസിലർമാരുടെ ഡൽഹി സന്ദർശനത്തിന് പിന്നാലെയാണ് സംഘമെത്തിയത്.



**ചൂട് - ഓറഞ്ച് അലർട്ട്**

സംസ്ഥാനത്തെ വിവിധ ജില്ലകളിൽ അശ്വദ്രാവയലറ്റ് വികിരണതോത് അപകടകരമായ രീതിയിൽ ഉയരുന്നു. ഇടുക്കി ജില്ലയിലെ മൂന്നാർ, ആലപ്പുഴയിലെ ചെങ്ങന്നൂർ, പത്തനംതിട്ടയിലെ കോന്നി എന്നിവിടങ്ങളിൽ അശ്വദ്രാവയലറ്റ് സൂചികയിൽ ഏറ്റവും ഉയർന്ന തോതായ എട്ട് രേഖപ്പെടുത്തി. സംസ്ഥാന ദുരന്ത നിവാരണ അതോറിറ്റി ഈ മേഖലകളിൽ ഓറഞ്ച് അലർട്ട് പ്രഖ്യാപിച്ചു.

